

24.10.2017г.

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Радио МОФ за текстот насловен „Милиони мигранти тргнуваат кон Македонија“, објавен на интернет порталот „Република“.

ЖАЛБАТА Е ОСНОВАНА

Кодексот на новинари е прекршен во членот 1 и 14.

Член 1

„Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно“.

Член 14

„Известувањето од политичките процеси, посебно од изборите, треба да биде непристрасно и избалансирано. Новинарот мора да обезбеди професионална дистанца од политичките субјекти“.



ОБРАЗЛОЖЕНИЕ

До извршната канцеларија на Советот за етика во медиумите на Македонија, на 9 октомври 2017 година, Радио МОФ поднесе жалба за текстот со наслов „Милиони мигранти тргнуваат кон Македонија“, објавен на 4 октомври 2017 година, во 9:52 часот, на интернет порталот „Република“ (www.republika.mk).

Во жалбата се наведува дека се работи за манипулативен текст за наводни „милиони мигранти упатени кон Македонија“.

„Текстот шири ксенофобија и притоа неосновано и коментаторски, без никакви извори, укажува дека македонскиот премиер Зоран Заев, за да се додворува кај европските бирографи, доброволно се пријави за прием на околу 150.000 мигранти во Македонија“, посочува жалителот во жалбата.

Извршната канцеларија на СЕММ, во согласност со членот 14 од Правилникот за работа на Комисијата за жалби, по приемот и разгледување на жалбата, стапи во контакт со интернет порталот „Република“ и побара уредничкиот колегиум да се изјасни по однос на наводите од жалбата. Од медиумот не одговорија на наводите на жалителот.

Комисијата за жалби најде дека жалбата во однос на содржината на текстот е **ОСНОВАНА**.

На седницата на 19.10.2017 година, Комисијата ги разгледа наводите на жалителот и изврши увид во наведениот текст.

Комисијата најде дека интернет порталот „Република“ преку сензационалистички наслов, кој во целост не соодветствува со содржината на текстот, тенденциозно се обидува да и' даде политичка заднина на темата мигранти во Македонија. Членовите на Комисијата утврдија и дека авторот својот текст го темели на анализа на британскиот весник „Телеграф“, стара речиси пет месеци, и дека истата ја става во актуелен контекст во период на изборна кампања во Македонија. Комисијата утврди дека во текстот е прекршен членот 1 од Кодексот на новинарите, во кој посебно се издвојува насловот на текстот:

„Милиони мигранти тргнуваат кон Македонија“.

Проверката на податоците и точноста се морални императиви на новинарството, затоа новинарот е должен да ја провери информацијата од што е можно повеќе извори, а најмалку два меѓусебно неповрзани извора. Меѓудругото, насловот или најавата на текстот мора да одговара на неговата содржина.



Во продолжение, Комисијата утврди дека е прекршен и членот 14 од Кодексот на новинарите, што особено е нагласено во последните два пасуси од текстот.

„Стратегијата за бегалци и мигранти на министерот за труд и социјала, Мила Царовска, предвидува во наредните 10 години да се изградат кампови, социјални станови, да се обезбеди бесплатно школство, здравство и работни места за 150.000 мигранти“.

„Лидерот на најголемата партија во Македонија ВМРО-ДПМНЕ, Никола Груевски, повеќе пати јавно изјави дека добивал непристојни предлози за прием на 150.000 мигранти во Македонија, но секој пат категорично одбивал“.

Известувањето од политичките процеси, посебно од изборите, треба да биде непристрасно и избалансирано. Новинарот мора да обезбеди професионална дистанца од политичките субјекти. Пропагандата за одредена политичка партија или опција е неспоива со новинарската професија. Партиската или идеолошката заднина на информацијата не смее да влијае на одлуката за нејзино објавување.

Во согласност со наведеното, Комисијата одлучи како во диспозитивот.

Во работата на Комисијата учествуваа членовите Мирче Адамчевски, Мери Јордановска, Сефер Тахири, Теофил Блажевски, Гоце Герасимовски и Беким Ајдини.

Се обврзува интернет порталот „Република“ (www.republika.mk), во согласност со членот 18 од Деловникот за работа на Комисијата за жалби да ја објави оваа одлука.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

Ул. Митрополит Теодосиј Гологанов 54/2
1000 Скопје Македонија

www.semm.mk info@semm.mk 0038923222595

